

Яўген Скібскі

Танк

Насцёнцы

Насцёнка складае вершы
паказала свой сшытак мне
дабаўляе правіць і перапісвае
навошта ёй — я не пытаўся
бо адказу не будзе
ніхто не мае адказаў
хоць многія і шукаюць

дзеяслоўныя рыфмы
недасканалыя рытмы

не крытыкую
кажу
калі хочаш пісаць добрыя вершы
чытай добрыя вершы
смяецца
а ўчора ў яе на стале
знайшоў першы том Маякоўскага
магчыма чытала
хто яго ведае
ці чытаў Маякоўскага я
ў дзевяць гадоў?

я напісаў гэты тэкст і зразумеў
што натхнілі мяне
нарачанскія сосны Танка

а калі я стамляюся ад Танка
калі я стамляюся ад Маякоўскага
калі я стамляюся ад бібліятэкі і метро
калі я стамляюся ад паэзіі і прозы
калі я стамляюся ад «Стихирь» і Фэйсбука
калі я стамляюся чытаць
калі я стамляюся жыць
я чытаю сшытак сваёй дачкі